

खेल खेलाड़ी

* आ *

ओकर बोल

शारदा नन्द प्रसाद



भोजपुरी साहित्य मन्दिर



किताब ॥ खेल-खेलाड़ी आ ओकर बोल
लिखनिहार ॥ शारदानन्द प्रसाद
दाम ॥ १.२५
छपनिहार ॥ भोजपुरी साहित्य मन्दिर
छपनिहार ॥ गंगा प्रेस, जगतगंज, वाराणसी-२

जनवरी, १९७१

बुलू-प्रभात
पूनू-विकास
ऋचा-सरिता
मनोरंजन
आउर
प्रियरंजन
के

जेकरा खेलनसे हमरा लरिकाईं के इसमिरती भलकता

एहसान मानतानी

- श्री राधेश जी के, जेकरा देख-रेख में इं किताब छपल ।
- भोजपुरी साहित्य मंदिर के जे एह किताब के बाड़ा परेम से छापल ।
- अपना लरिका लोगन के एह किताब के जरिए सावासी देत बानी, जे भुलाइल खेलन के बोल मन पार-पारके लिखे में मदत कइल ।

-लेखक

आपन बात

भोजपुरी बिहार आ उत्तर प्रदेश के सम्मिलित ऊक्षेत्र है, जहाँ भोजपुरी प्रधान रूपसे बोलल जाता है। एह क्षेत्र में छपरा, आरा, चम्पारन, बलिया, बनारस, गाजीपुर आ जौनपुर जिलन के सामिल कइल जा सकेला। एह क्षेत्र के बाल मण्डली में अनेक अहसन खेल परचलित बा जे मनोरंजन के साथ-साथ भासा के एक सूत में सबके बान्हे ला।

एह बाल खेलन के अनेक हृष्टि से महत्व बा। ई खेल आउर एकर बोल लइकन के जिनगी पर सुनर आ मनोवैज्ञानिक प्रभाव ढालेला। एह से लरिकन के मानसिक आ शारीरिक विकास त होखबे करेला भासा बोले में भी ई खेल तोतली बोली के लइकन के सहजोग करेला। तोतली बोली में संसार के कवनो भासा मोठ बन जाते। भोजपुर के ई खेल आ ओकर बोल मनोरंजन परम्परा, बतकही, सभ्यता, जिनगी बतावे के ढंग के समेटले माला के फूल जइसन आपन अस्तित्व लेके भी समूह रूप में एगो बेजोड़ सुन्दरता के सृष्टि करेला।

ई खेल लइकाई से लेके किशोरावस्था तक खेलल जाता। एह खेलन में लइका लइकी दुनो, भाग लेला। बहुत खेलन में त माई-बाप भी साथ देला। लइका लोग खेल बाड़ा पसन्न करेला। डेहुरी से बाहर होते-होते एह लोग के बाग ना आड़ाला। खेल के साथेसाथे ई लोग खेल के बोल भी बोलेला। जवना खेल में चार चान लाग जाता आ देखनिहार के धरनिहार लागेला। सुरु-सुरु में लइका लोग खेले के हालत में ना रहेला। तेपर ई लोग आपन हाथ गोड़ पटक-पटक के एकर कमी पूरा कर लेला। ए अवस्था में मतारी एह लोग के खेल का ओर

आकर्षित करेली। ई अवस्था छव महीना से लेके साल भर रहेला। सालभर के हो गइला पर ई लोग अपने से भी खेले के कोरसिस करेला। एह किताब में ओही खेल के बरनन होई जेके छव महीना से लेके चउदह बरिस के लइका, लइकी भोजपुर में खेलेलन।

पचखंखी,
तारीख २०-१२-७९

शारदानन्द प्रसाद
उच्च विद्यालय, पचखंखी
जिला सारन (बिहार)



शारदानन्द प्रसाद

●जन्म के तारीखः २ जनवरी, १९२६ ●

जन्म-स्थानः गौरी, थाना: दरौली
जिला सारन (बिहार) ● वाबूजी
के नांवः परलोकवासी वंशीधर
प्रसाद ● पढ़ाई-लिखाईः बी०क०म०
डिप-इन०एड०धंधा अध्यापन, गांधी
स्मारक विद्या-मन्दिर, पचखाड़ी,
सारन (बिहार) ● साहित्यिक सिल-
सिला: सचिव, साहित्यायन, पच-
खाड़ी, सारन (बिहार), अनुमण्ड-
लीय सचिव, सारन जिला भोजपुरी
साहित्यसम्मेलन ● प्रकाशित किताबः
“पुराइन” (भोजपुरी कविता-संग्रह)
‘भोजपुरी मुहावरा कोश’ आ “खेल-
खेलाड़ी आ ओकर बोल” ● भोजपुरी
के कविता आ लेख ‘भोजपुरी
जनपद’ (मासिक के अनेक अंकन में
छपल०माटो के सेवा चलरहल वा०

का-काँहां वा

खेल	पत्ता	
१. बुधुआ माना	...	१
२. ओका बोका	...	३
३. आरा बारा	...	७
४. झुन-झुन तकली	...	७
५. के खँखारे	...	८
६. लूती-लूती दागीले	...	९
७. अन्हरिया अंजोरिया	...	१०
८. कोदो दरउअल	...	११
९. माटी जीतात	...	१२
१०. हरदी-गुरदी लायची	...	१२
११. मूस-बिलाई	...	१३
१२. राजा परजा	...	१४
१३. हमार घोड़ी बिरवनी	...	१५
१४. जय कन्हैया लाल की	...	१५
१५. घरौदा-खेल	...	१६
१६. डेबा-डेबी	...	१७
१७. पंजा लड़ावल	...	१७
१८. चंदा मामा	...	१७
१९. अँखमुदउल	...	१७
२०. घोड़ा के खेल	...	१८

२१. घोधोरानी	१६
२२. लँडूर चढ़ावल	६०
२३. चिल्हिया चिल्होर	२१
२४. मूतपिअना	२१
२५. नीलीसारी पीलीसारी	२२
२६. कुकुहा	२३
२७. अन्हाथोपी	२४
२८. वेटा लेब कि वेटी	२५
२९. गुली डंटा	२६
३०. आम छू-आम छू	२८



बुधुआ माना

ई खेल मतारी के सहजोग से खेलल जाला । एह खेल में
छव महीना से लेके पाँच बरिस तक के लइका भाग लेला ।
एह में लरिकन के बहुत मजा आवेला । मतारी बिछावन पर
चिते लेट जाली । अपना ठेहुना के ऊपर काओर मोड़ के
लइका के पंजा पर बइठा लेली आ बारबार अपना ठेहुना के
आगे पीछे करेली । खेल के सिलसिला में मतारी बोल भी
बोलेली । खेल के ई बोल वेमतलब के ना होखे । बहुत गम्भीर
अर्थ ओमें छिपल रहेला ।

गलर-गलर पूआ पाकेला
चिलरा खोईंछा नाचेला
जोरे चिलरा खेत खरिहान
ले अइहे तिलकिया धान
ओही धान के चिउरा कुटइब
बाभन बिसुन नेवता पेठइबो
बभना के पूतवा दीही असीस
बबूआ जीहें लाख बरीस

मतारी पूआ पकावतारी । कराही में पूआ गलर-गलर
करता । पूआ के गमक पाके चिलरा गाँव के नोकर खुसी से

नाचता कि आज पूआ खाएके मिली । मतारी ओकरा से धान
ले आवे के कहतारी । ओह धान के चिउरा कुटिहें । बाभन
बिसुन के नेवता पठइहें । बाभन के बेटवा असीस दी । आ
उनकर मुन्ना लखिया होइहें ।

घुघुआ माना उपजे धाना
धनि-धनि अइले बबुआ के मामा
बबुआ के नाक-कान दुनु छेदइबो
सोनरा के देबो भरसूप धाना
सोनरा के पूतवा दीही असीस
बबुआ जीहें लाख बरीस ।

धान के फसल खूब उपजल बा । एही बीचे बबुआ के मामा
पहुँच गइले । मामा के अइला पर लइका लोग बड़ा खूस
होला । महतारी कहतारी कि सोनार के बोलवा के नाक आ
कान दुनु छेदवा देब । सोनार के इनाम में भरसूप धान देब ।
सोनार के बाल-बाचा हमके असीस दी आ हमार बबुआ ढेर
दिनले जीहें ।

भोजपुर में लरिकन के नाक कान छेदावे के चलन बा ।
मराछ लरिकन के नाक आ कुंडल पहिरे खातिर कान छेदाला ।

घुघुआ माना मनेर से
सठिया के चउरा डेढ़ सेर
बबुआ खाले दुध भातवा
बिलइया चाटे पातवा

पातवा उधिया गइल
बिलइया लजा गइल

मतारी कहतारी कि मनेर से डेढ़ सेर साठी मँगवले
बानी। ओकर भात आ दूध बबूआ खातारे बिलार उनकर जूठ
पत्तल चाटतिया। एहो वीच में पत्तल उधिया जाता आ
बिलार लजा जातिया।

आखिर में मतारी आपन पंजा ऊपर उठावेली आ ओके
धीरे-धीरे नीचे लेग्रावेली। एह सिलसिला में बोल भी
बोलेली—

नाई भीति उठेले
पुरानी भीति गिरेले

मतलब ई कि नवका पीढ़ी के निर्माण हो रहल वा आ
पुरनका पीढ़ी ढह रहल वा। एकरा वाद खेल खतम हो जाला।



ओका बोका

एह खेन में तीन से लेके चार लरिकन के जरूरत होला।
एह खेल में पाँच से लेके बारह बरिस तक के लइका लोग भाग
लेला। एगो लइका बोल बोलेला बाकी लइका दुनु हाथ के
अँगुरी जमीन से टेक के आपन-आपन तरहथी ऊपर उठवले
रहेलसन। बोल, बोले वाला लइका अपना दहिना हाथ के
तरजनी से ओकनी के तरहयो के ऊरी भाग छू-छू के बोल

बोलेला । बोल खतम भइला पर पारा-पारी ओकनी के तरहथी
अपना हाथ से जाँत के जमीन से सटावत जाला ।

ओका बोका, तीन तड़ोका
लउआ लाठी, चनन काठी
चनना के नाँव का
इजयी विजयी
पानवा फुलवा पूचूक

ओंकार (ओका) बोलला से सत, रज तम (तीन तड़ोका)
तीनों के बन्हन टूट जाला । लुआठी लकड़ी चनन बन जाले ।
भगत जय-विजय (इजयी विजयी) के दरजा पा लेला । भगवान
विष्णु के सानिध पावते ओकर पान फूल रूपी संसार के
आकर्षण खतम हो जाला । आ भगत तिरगुनातीत हो जाला ।

खेल के दोसरका सिलसिला फेरू जारी होला । बोल बोले
वाला लइका सभ लरिकन के तरहथी के ऊपरी चाम धयके
सभन से पारा-पारी पूछेला-चिझौंटा लेब कि चिझौंटी ? चिझौंटा
कहे वालन के चाम अपना दहिना हाथ के तर्जनी आ अँगूठा
से जोर से धरेला आ ओकनी के तरहथी अपना लतरा हाथ के
तरहथी पर धरत जाला जवना के ऊजमीन से सटवले रहेला ।
चिझौंटी कहे वाला लरिकन के चाम धीरे से धरेला । ई काम
खतम भइला पर ऊ अपना दहिना हाथ के तरहथी के उलट
पलट के बाकी लरिकन के तरहथी के ऊपर धीरे-धीरे मारेला आ
बोल-बोले ला ।

अटक चटकन दही चटाकन
 बर फूले बरइला फूले
 सावन में करइला फूले
 नेउरी गइली चोरी
 धर कान ममोरी !

सावन में करइला के फुलाइल बड़ा नीक लागेला । करइला
 चोरावे वाला से सावधान रहे के चेतावल जाता । जदि
 नेउरी करइला चोरावे आवतिया त ओकर कान अईंठ द आ
 ओकर अतना पिटाई कर कि ओकरा छठी के दूध इयाद आ
 जाव ।

एकरा बाद लइका लोग आमने-सामने बइठ जाला । ऊ
 लोग एक दूसरा के कान अपना दुनु हाथ से पकड़ लेला आ एक
 दोसरा के अपना ओर खींचेला । अइसन करेमें ऊ लोग अपना
 देह के आगे पीछे भुकावेला । सभ लोग मिलके बोल बोलेला !

चिऊँटा हो चिऊँटा
 मामी के गगरिया
 काँहे फोरल हो चिऊँटा
 मामा के झगरवा
 छोड़ाव हो चिऊँटा

ए चिऊटा मामी के गगरिया काहे फोरल ? लइका लोग
 जल्दी से आके, मामा-मामी लोग के झगड़ा छोड़ावता ।
 आखिर में सब लइका लाता लूती करे लागेसन स ।

खेल के तीसरका सिलसिला जारी होला । एगो लइका
अपना लतरा गोड़के ऐड़ी जमीन से टेकके ऊपर उठवले रहेला ।
अपना लतरा हाथ से ऊपर अंगूठा के पकड़ के मुट्ठी उठल
बान्ह लेला । आ अपना हाथ के अंगूठा के ऊपर उठा देला ।
ओकरा बाद सब लइका एक दोसराके दुनु हाथ के अंगूठन
के पकड़त जाला । बाकी पहिला लइका अपना दाहिना हाथ
के खाली रखेला आखिर में ऊ ओही हाथ से दोसरा लरिकन
के हाथ के पारापारी हटावत जाला आ बोल बोलत जाला ।
कल्पना कइल जाला कि तरकुल के लमहर गाछ टाँगी से
कटाता ।

तार काटों तरकुल काटो
काटों बन के खाजा
हाथी पर के घुघुरा
चमक चले राजा
राजा के दोलइया
भइया के दो पाटा
धींच मार धींच मार
मूसरी के बाचा

तरकुल के लमहर फेंडे के काट धाल । खाजा के काट ल ।
राजा हाथी पर घमंड से चलतारे आ जाड़ा में दोलाई ओढ़तारे
बाकी गिरहथ लोग दुपट्टे से जाड़ा काट लेला । मूसरी के
बील से खींच के मुआ द । मूसरी के मारे में लइका लोग के
बरा मजा मिलेला ।

आरा-बारा

तीन से लेके चार खेलाड़िन के एह खेल में जरुतर होला ।
ऊ लोग जमीन पर बइठ जाला आ आपन-आपन गोड़ आगे का
ओर पसार लेला । ओह लोग का ओर मँह कके एगो लइका
बइठ जाला । ऊ आपन दाहिना हाथ के ओह लोगके गोड़ पर
दाहिना ओर से बायाँ ओर आ बायाँ ओरसे दाहिना ओर फेरत
रहेला । आ खेल के बोल बोलत रहेला

आरा बारा मधुरी पियारा
अरवन सरवन खेत जोतेले
चिरइया कइसन बीया
खुदी चूनी खा के
ढिढ़क फुलवले बोया

खेत के मेढ़न पर बरे के पियर फूल बड़ा नीक लागता ।
सरवन नांव के हरवाह खेत जोतत बाड़े । खेत में के दाना चून-
चून के खइला से चिरइन के ढिढ़क (पेट) फूल गइल बा ।



भुन-भुन तकली

चार पांच खेलाड़ी एक दोसरा के हाथ पकड़ के एगो बृत
बना लेले आ घूमरियाके नाचे लागेले । ऊ लोग खेल के सिल सिला
में बोल भी बोलेला ।

जोतजा खेत में
 तावा गिरे
 तावा रे पुरानी
 भइया के
 झुनझुनवा गिरे
 भौजी के चूहानो
 खेत जोता गइल बा। बड़ा ताव गिरता। भइया के
 झुनझुनवा कोसिला भौजी के चूहानी गिरता।
 आखिर में झुन-झुन तकली-झुन-झुन तकली
नाँव के बोल बोलत खेलाड़ी लोग कुदे लागेला आ खेल
 खतम हो जाला।



के खँखारे

एह खेल में पाँचगो खेलाड़ी भाग लेले। ओमें से एंगो
 लइका सीधे खड़ा रहेला। ऊदुनु हाथ के अंगुरिन के एक
 दोसरा से फँसा के हाथ अपना मूँड़ीं पर रखलेला। ओकरा दुनु
 कान्ह से एकहेगो लइका भूलत रहेलन स। कल्पना कइल जाला
 कि कटहर गाढ़ से लटकल वा। चउथा लइका मालिक बनेला।
 पाँचवाँ लइका राजा के कोतवाल बनके कटहर माँगे आवेला।
 मालिक—मोरा पिछुअरिया के खँखारे।
 कोतवाल—राजा कोतवाल।

मालिक—राजा का मँगले ?
कोतवाल — खीरा, ककरी, कबल के फूल
राजा मँगले बतियवे तूर

फेंड के मालिक कान्ह से भूलत लइकन के मूँड़ी ठोके के देखेला कि कटहर पाकल बा कि काँच बा । थोड़े देर में ओकनी के कान्ह से उतार के जमीन पर बइठा देले । ऊ लइका पलथी लगाके बइठ जालन स । मालिक आ कोतवाल ओकनी के काँख में हाथ लगाके टाँग लेला लोग आ राजा के लगे कटहर चहुँपा देला लोग । खेल खतम हो जाला ।



लूती-लूती दागीले

दुगो लइका आमने-सामने खड़ा होके एक दोसरा के हाथ पकड़ लेला । आ हाथ उलट के एक दोसरा के कान्ह पर रख लेला । ओकरा बाद धीरे-धीरे चक्कर काटे लागे ले सन । ऐगो लइका सवाल करेला । दोसरका, लइकी के भासा में उत्तर देला ।

सवाल—भतवा पकवलु हँड ?
जवाब—हँड ।
सवाल—दालवा पकवलु हँड ?
जवाब—हँड ?
सवाल—तरकरिआ पकवलु हँड ?
जवाब हँड ।

सवाल—बाबू जी के खिअवलु हँड ?

जबाब—हँड ।

सवाल—माई के खिअवलु हँड ?

जबाब—हँड ।

सवाल—अपने खइलुहँड ?

जबाब—हँड ।

सवाल—हमार बखरवा ?

जबाब—बिलार ले गइल ।

एकरा तुरत बाद ऊलइका जोर से चक्कर काटे लागेलेसन
आ बोल-बोले लागेलेसन ।

आवेली बिलारो दाई

लूती-लूती दागिले ।

आवेली बिलारो दाई

लूती-लूती दागिले ॥



अन्हरिया अंजोरिया

खेल के मैदान दु भाग में बँटल रहेला । एक भाग के नाव
अन्हरिया आ दोसरका भाग के नाव अंजोरिया रहेला ।
एगो लइका अंजोरिया भाग में खड़ा होला । बाकी लइका

अन्हरिया भाग में खड़ा होले सन । ऊ दउर के अँजोरिया भाग में आवेलन स । अँजोरिया भागवाला लइका ओकनी के छुए दउरे ला । जइसे ऊछुए दउरेला सब लइका बोल बोलत अपना भाग में भाग जाले सन ।

“तहरा अँजोरिया में ढब ढब कीरा ”

अँजोरिया भाग बाला लइका जेकरा के छू देला ऊओकर जगह पर काम करे लागेला । छुएवाला लइका सभ लइकन में मोल जाला । कुछ देर बाद खेल खतम हो जाला ।



कोदो दरउअल

एह खेल में एगो लइका जमीन पर बइठ जाला । ऊ अपना दहिना हाथ के मुट्ठी बान्ह के अँगूठा ऊपर उठा लेला । मूट्ठी जमीन से सटा के वृताकार घुमावेला । आउर लइका सवाल करेलेसन आ ऊ जबाब देला—

सवाल—का दर तारु ?

जबाब—कोदो ।

सवाल—केकर कमाई ?

जबाब—सरपुतवा के ।

सवाल—सरतुतवा काँहाँ गइल बा ?

जबाब—सिरकी ताने ।

सवाल—सिरकिया में से देबू ?

जबाब—आग-भउर लेबू ?

खेल-खि लाड़ी आ ओकर बोल]

[१५

सवाल — कोदो दरउअल, कि चीपरी पथउअल, की कपड़ा
सिअउअल कि सूई में डोरा लगउअल कि लंगड़ी
कछउअल ? कोदो दरेवाला लइका जवना खेल
के नांव रख देला, ऊहे खेल सुरु हो जाला ।

माटी जीतात

दुगो लइका माटो सानके बइठ जालेसन । ओकनी का
आपन माटी गोलिया के कटोरी लेखा बना लेलन स । ओके
अपना तरहथी पर उठाके दुनु कानके लगे पारा-पारी ले जाले-
सन आ कहेलेसन ।

हे काने लोटा
हे काने थरिया
मुरगा बोले
कुकुड़ू कू

कटोरी के उलट के भुइयां में जोर से पटकेलेसन । कटोरी
के धेनी उड़ जाला आ जोड़ से आवाज होला । जेकरा कटोरी
के धेनी जेतना उड़ल रही ओकरा बराबर माटी ऊ दोसरा
लइका से वसूली । जेकर जेतने धेनी फूटी ऊ ओतने माटी
जीती ।

हरदी गुरदी लायची

ई खेल तीनगो लरिकन के बीचे होला । दुगो लइका आपन
आपन एकहेगो हाथ जोड़ा लेलेसन । तीसरका लइका ओह
खेल-खेलाड़ी आ ओकर बोल] [१२

दुनु के कान्ह पर आपन दुनु हाथ रख लेला । आपन दहिना
गोड़ फनाके ओकनी के जोरावल हाथ पर रख देला । छु
लइका बोल-बोलत दउरेलन स । ऊपर चढल लइका लंगड़ी
काढत संगे-संगे दउरेला । साथे साथ बोल बोलेसन —

हरदो गुरदो लायची
बेनिया डोलायची



मूस बिलाई

सब लइका गोलाई बनाके खड़ा होलेसन । एगो लइका
बिलाई बनके खाना बनावेला । खाना बनाके बिलाई शिकार
करे जाले । तले एही बीचे एगो दोसर लइका मूस बनके आवेला
आ बिलाई के खाना खाए लागेला । एही बीचे बिलार आ
जाले । ओके देखके सभ लइका चिलाए लागेले सन —

भाग-भाग मुसरी
बिलाई आवता

मूस एगो लइका के पीछे जाके खड़ा हो जाला । बिलाई जब
आपन खाना खाए जाले त खाना के तहस-नहस देखके ऊ मूसके
खोजे लागेले । जब मूस के देख लेले त ओके रगेदे लागेले । मूस
भागे लागेला । एकनी के भागे के जगह, लरिकन के सटले-सटले
चाहे ओकनी के बीचे-बीचे रहेला ।



राजा परजा

सब लड़का एक जोराहे से हाथ धराके एक पाती में खड़ा हो जाले सन। पाती के अरिया-परिया जे एकहेगो लड़का रहेले-सन ओमे से एगो राजा आ एगो परजा बनेला आ एकनी के बीच में सवाल जबाब होला।

राजा—ए परजा ?

परजा—का राजा !

राजा—खेत केतना ?

परजा—बिगहा पचीस।

राजा—दूध केतना ?

परजा—सितुही भर।

राजा—पानी केतना ?

परजा—घुँघुची भर।

राजा—दुआर केने ?

परजा आपना हाथ से जवना लड़का के हाथ घइले रहिहें ओही के बीचे दुआर बता दीहें। राजा ओ पड़े ढुकिहें। परजा के लगे के लड़का के छोड़ के सब लड़का राजा के साथे-साथे ओ दुआर पड़े ढुकिहें सन। परजा के लगे वाला लड़का पीछे पड़े घुम जाई। ओकर हाथ बन्हा जाई। बाकिर ऊ अपना बगल वाला लड़का के हाथ ना छोड़ी। एह तरे राजा के दुआर खेल-खेलाड़ी आ ओकार बोल]

बड़े बार-बार दुकला निकलला से सभ लइकन के हाथ बन्हा जाई। एकरा बाद सभ बइठ जइहेसन। ओकरे साथे राजा परजा बइठ जइहें। राजा सब लइकन के पीठ पर अपना हाथ से पारा-पारी ठोकिहें। आ कहिहें कि हरदी पीस हरदी। बीच में एक ब बुक राजा भगिहें उनके धरे खातिर लइका दउ-रिहें सन। जे पहिले उनके छूँ दो ऊ केर राजा बनी।



हमार घोड़ी विरवनी

दूगो लइका आपन-आपन दहिना आ बायां हाथके तरहथी एह तरे उलिट देले-सन कि दुनो कानी अंगुरी के नोह आ दुनु अंगूठा के नोह आमने सामने पड़ेला। बीचली अंगुरी के छोड़ के बाकी अंगुरीन के एक दूसरा से फँसा देले सन आ दुनु बीचली अंगुरी के आगे पड़े निकलले रहेलन स। दुनु बीचली अंगुरी के घोड़ी मान लेले सन। एगो लइका दोसरा से पूछेला कि तहार घोड़ी कवन रही? ऊ जवना अंगुरी के बताई ओकरा के अस्थिर कके दोसरका बीचली अँगुरी से बीरावेलनस आ कहेलनसं--

तहरा घोड़ी के टाँग टूटल
हमार घोड़ी बीरवनी



जय कन्हैया लाल की

दूगो लइका आमने सामने खड़ा हो जाले सन। आपन दुनु हाथ एक दोसरा का ओर फइला लेले सन। ओमें से एक

लइका अपना दहिना हाथ के तरहथी से अपना मुँह पर ठोकेला आ 'आँ आँ-आँ' के आवाजकरेला । ओकरा बाद ओह हाथ के तरहथी के अपना बायां हाथ के केहुनी पर रख देला । आ बायां हाथ के सीधा रखले रहेला । दोसरका लइका भी एही तरे करेला । एकरा बाद पहिलका लइका अपना बायां हाथ के तरहथी के दोसरा लइका के दहिना हाथ के केहुनी पर रख देला । दोसरका लइका भी अपना बायां हाथ के तरहथी के पहिलका लइका के हाथ के केहुनी पर रख देला । एह तरह से चारू हाथ मिलाके तीनगो खान्हा बन जाला । एगो तीसर लइका बीच वाला खान्हा के छोड़ के अगल-बगल वाला खान्हा में एकहेगो गोड़ डाल के ओपर बढ़ जाला । दुनु लइका ओकरा के टांग के घुमावेले सन । आ बोल बोलेलेसन ।

जय कन्हैया लाल की, मदन गोपाल की,
लइकासन के हाथी घोड़ा, बुढ़वासन के पालकी

घरौंदा—खेल

लइका लइकी मिलके धूरा के घर बनावेले सन, जवना में कइगो कोठरी दुश्मार रहेला । ओमें रसोइया घर भी रहेला । ओमे माटी के खाना बनेला । पूआ पाकेला आ दियरी में परोसाला ।

डेबा-डेबी

एह खेल में तीनगो लइका रहेलन स । एगो लइका डिबी-
डिबी कहके ललकारेला । बाकी दुनु आपन आपन मूँडी
लड़ावेलन स ।



पंजा-लड़ावल

दुगो लइका आपन-आपन दहिना हाथ के पंजा एक दोसरा
से लड़ावेलन स । जेकर पंजा पीछे मुँहे मुँड जाला ऊ हार जाला ।



चन्दा माना

ई खेल आठ नव बरिस के लइका लइकी खेलेला । हाथ
फइला के घुमरी खेल-खेल के बोल-बोलेलेसन । ई खेल साँझ के
बेरा खेलल जाला । घुमरी खेलत-खेलत लइका ढिमला जालेसन
ओकनी के बुभाला जे चकोह मारता ।

चक डोले चक बमक डोले ।
खैरा पीपर कबहुँ ना डोले ॥



अँखमुदउच्चल

एह खेल में एगो देवाल के कोठा मान लियाला । चोर
लइका देवाल का ओर मुँह कके आपन आंख दुनु हाथ से अगल

बगल बन्द करलेला । आ मुँह के देवाल से सटवले रहेला ।
बाकी लइका बोल बोलते भाग के लुका जाले सन । थोड़े देर
के बाद चोर लइका आपन आँख खोल के ओकनी के खोजेला ।
जेकरा के छू देला उहे चोर बनेला ।

(क) खोलः केवाड़ भक्तभुमरी

तहार भइया लेअइले चुनरी

(ख) ए बनवारी खोलः केवाड़ी

तहरा घर में लंहगा-साड़ी

आन्हर कनियां बूढ़ महतारी

दुनु रोवे पारा-पारी



घोड़ा के खेल

एह में एगो लाठी के जरूरत होला । । एगो
लइका लाठी के अपना दुनु गोड़के बीच में कर लेला । आगे
थोड़ा-सा लाठी निकलल रहेला । श्रोके ऊ दुनु हाथ से पकड़ ले
रहेला आ आगे आगे बढ़त जाना । ऊ कल्पना करेला कि हम
घोड़ा पर चढ़ल बानी ।

दिन दहाड़े खेत उजाड़े

पांडे जी के घोड़ी

पांडे जी से बढ़ के निकलल

पांडे के जोड़ी



घोघोरानी

एह खेल में कुछ लइका मिलके एगो गोलाई बना लेलेसन ।
गोलाई के बीच में एगो लइका खाड़ा हो जाला । मान लेहल
जाला कि बीच वाला लइका नदी में नहाए खातिर समाइल बा ।
ओकर नांव घोघोरानी रखाला । घोघोरानी आ गोलाई के
लइकन के बीच सवाल जबाब होला ।

लइका—घोघोरानी ! केतना पानी ?

घोघोरानी — एँडीभर ।

लइका—घोघोरानी ! केतना पानी ?

घोघोरानी—ठहूँनभर ।

लइका—घोघोरानी ! केतना पानी ?

घोघोरानी— जाँधभर ।

लइका—घोघोरानी ! केतना पानी ?

घोघोरानी—डाँडीभर ।

लइका—घोघोरानी ! केतना पानी ?

घोघोरानी—छातीभर ।

लइका—घोघोरानी ! केतना पानी ?

घोघोरानी—गरदन भर ।

लइका—घोघोरानी ! केतना पानी ?

घोघोरानी—केसभर ।

केस भर पानी कहके घोघोरानी डबे के नाटक करीहें। उनुकाके लइका सभ मिलके निकासेलन। जब घोघोरानी निकल जइहें त फेरू लइका गोलाई में खाड़ा होखेलन स। घोघोरानी दुनु लइकन के धरावल हाथ के दुआर मानके ओकनी से पूछिहें, हई दुअरिया काटों? सभ दुआर पर उनुके जबाब मिली 'माई खिसिआई'। घोघोरानी एक ब एक कवतो दुआर काटके भगिहें। सभ लइका उनुके पीठी अइहेंसन। घोघोरानी के जे पहिले छू दी ऊहे घोघोरानी बनी।



लँडूर चढ़ावल

एगो लइका के नाक पर डोरा रख के पीछे से कस के बान्ह दिआला। ओकर दुनु हाथ पीछे कके गमछा से बान्ह दिआला। पीछे खड़ा होके एगो लइका ओकर चिरूकी दुहेला आ ओह लइका के सुरुज का ओर मुंह कके खड़ा करा देला। ऊ सुरुज का ओर कुछ देरले ताकत रहेला। कुछ देर का बाद ऊ सनकु आदमी के नकल करे लागेला। कलपना कइल जाला कि ओकरा पर लँडूर बाबा चढ़ल बाड़े। ऊ बाकी लरिकन के पीठिआवेला। ओके सभ लइका लँडूर बाबा कहके रिगावेलेसन। ऊ जेकरा के छू देला फेर ओकरा पर लँडूर चढ़ावल जाला।



चिल्हिया चिल्होर

सभ लइका दु पाटी में हो जालेसन आ एकहेगो ठिकरा
लेलेसन। चिल्हिया चिल्होर कहके दुनु भाग के लइका अलग
अगल हो जाले सन। ऊ लुका के भूँइया में लकीर पारेले-सन।
फेर चिल्हिया चिल्होर कहके एकजगे जमा हो जाले सन।
दुनु पाटी के लइका साथे साथे आपन आपन लकीर के संखेआ
गिनावेलेसन। जेकर संखेआ दोसरा से जेतना अधिका होई ऊ
ओतने मुका कम संखेआ वाला लइकन के मारी। मुका के बखरा
लरिकन के संखेआ पर बटाँजाला।



मूत-पिअना

एगो लइका बइठ के आपन एगो टँगरी पसार लेला आ
अंगूठा के ऊपर उठवले रहेला। सभ लइका ओके फाने लेसन।
कोरसिस करेलेसन कि ओकरा टँगरी से देह ना छुआई। ठीक
फान गइला पर बइठल लइका ओह टँगरी के अंगूठा पर आपन
दोसरकी टँगरी रखेला फेर सभ लइका ओके फानेलेसन।

एहवेरी भी ऊ केहुके देह से ना छुआइल त ऊ आपन ऐगो हाथ फइला के कानी अंगूरी गोड़ के अंगूठा पर रखेला आ हाथ के अंगूठा ऊपर ऊठवले रहेला । फेर लइका फानेलेसन । वेदाग फान गइला पर ऊ आपन दोसरका हाथ के कानी अंगूरी ओपर रखेला आ अंगूठा के ऊपर माहे उठवले रहेला । जबले केहु के देह से ना छुआई तबले ऊ ऊँचाई बढ़वले जाला । जेकरा देह से ओकर हाथ छुआ जाला ऊ चोर पड़ जाला ।

जवन लइका सभके फनावत रहेला ओकर नांव मूतपियना धराला । ऊ पेसाब के बहाने कुछ दूर चल जाला । चोर पड़ल लइका जमीन पर बइठ जाला सभ लइका ओके कुर्सी मानके ओपर बइठेलेसन । जब ओकर सांस फुले लागेला त ऊ मूतपियना के चाल करेला । मूतपियना के आवते सभ लइका ओके छोड़के भाग जालेसन । मूतपियना ओकनी के पीठियावेला । जेकरा के छू देला ऊ फेर मूतपियना बनेला ।



नीलीसारी-पीलीसारी

सभ लइका दु भाग में बँट जालेसन । दुनु भाग के लइका आपन-आपन एकहेगो मेठ चुनेलेसन । ऐगो मेठ नीलीसारी आ दोसरका मेठ पीलीसारी कहाला । दुनु मेठ लोग अँकड़ी खेल-खीलाड़ी आ ओकर बोल] [२२

बुझावेला । जे बूझ जाला ओकर पहिले दाव मिलेला । सभका चूपे मेठ अपना-अपना लइकन के नांव एकहेगो फल के नांव पर रखेला । दाव के मेठ अपना लइकन से कहेला कि अपना फाँड़ के भीतर दुनु हाथ धर लोग । एही बीच में अँकड़ी के केहु फाँड़ में चुपे धइ देला । दोसरा भाग के कक्कनो एगो लइका के आँख मूनलेला । आ अँकड़ी वाला लइका के बोलाके ओकरा मुड़ी में ठोकवावेला । अँकड़ी वाला लइका सभ लरिकन में आके बइठ जाला । सभ लइका थपरी बजावे लागेले सन । जबना के आँख मूदल रहेला ओकर आँख खोल दियाला । ऊ अँकड़ी वाला लइका के खोजेला । जदी ऊ सही लइका के खोज दी त ऊ दोसरा भाग के एगो लइका जीत ली । जदी ना खोजलस त ऊ खुदे जीता जाई । एक भाग के सभ लइका जीता गइला पर मेठ दोसरा भाग से लइका पैँचा ले सकेला । ओकराके जीता गइला पर ऊ लइका भीख में माँग सकेला ।

धीरे धीरे जइहङ
सोर मत मचइहङ
नीचे मुड़ी गाड़के
थपरी बजइहङ

कुकुहा

एह खेल में लइकन के संखेआ निहचित ना रहेला । जगे लइका रहेलेसन तगो पतई लेके ओके तर ऊपर रख के सजा

दियाला । एगो कवनो पतई में छेद क दिहल रहेला । लइकन से एकहेगो पतई खिचवावल जाला जे छेद वाला पतई के खींच लेला ऊ चोर पड़ जाला । ई खेल कवनो गाछ के नीचे खेलल जाला गाछ के नीचे एगो गोलाई बनावल जाला । गोलाई में खड़ा होके एगो लइका एक हाथ के डंटा अपना मुँह के लगे ले जाके कु कू हू कू कहके अपना दुनु टँगरी के बीच से बीगेला । चोर लइका ओइ डँटा के लेआवे जाला । एही बीचे सभ लइका गाछ पर चढ़ जाले सन । चोर लइका डँटा ले आके गोलाई में रख देला । गाछ पर चढ़के लइकन के छुएला । ऊ जेकरा के छू देला ऊ चोर पड़ जाला । जदि ओकरा छुए के पहिले कवनो लइका गाछ पर से उतर के डंटा के फेंक देला त फेर चोर के धावेके परेला ।



अन्हाथोपी

एमें चार-पांच खेलाड़ी के जरूरत होला । एगो लइका अपना बांया हाथ के तरहथी पसारेला बाकी लइका ओकरा तरहथी पर एकहेगो आपन अंगुरी रखेलेसन । ऊ अपना दोसरा हाथ के तरहथी के ओकनी के अंगुरी के ऊपर घुमावेला आ पूछेला कि हेतना पर से लीपीं ? सभ लइका कहेलेसन माई

खेल-खीलाड़ी आ ओकर बोल]

[२४

खिसीआई'। ऊ अपना तरहथी के घुमावत घुमावत ओकनी के अंगुरी का लगै ले ओवला। जब तरहथी, अंगुरीन के बेलकुल नजदीक आ जाला तब ऊ कहेला कि ऊपर ताक लोग। जब लइका लोग ऊपर ताके लागेला तब ऊचट से अपना दुन्ह तरहथी के सटा देला। लइका लोग पूरा सावधान रहेला। ओकरा तरहथी सटावे का पहिले ऊ लोग आपन अंगुरी खींच लेला। बाकी जेकर अंगुरी जैता जाला ऊ चोर पड़ जाला। चोर लइका के आंख एगो लइका अपना दुनो हाथसे बनकर लेला। बाकी लइका ओकरा मुड़ी में ठोकरियावेलेसन। जब सभ लइका ठोकरिया लिहँसन त ओकर आंख खोल दियाला आ ओसे पूछाला कि पहिले के ठोकरियावल ह। जदो ऊ सही लइका के नाव बता दिहलस त जवना के नांव बताई ऊहे लइका चोर पड़ जाई जदो सही नांव ना बतवलस त फेर ऊहे चोर पड़ी।



बेटा-लेब कि बेटी ?

ई खेल पानी में नहात का बेरा खेलल जाला। दस-बारह लइका पानी में खड़ा रहेलेसन। कवनो एगो लइका पूछेला बेटा लेब कि बेटी ? पूछेवाला लइका पानी में चिटुकी बजावेला। जदो पानी दुभसे आवाजकरी त बेटा मनाई। धीरे से आवाज करी त बेटी मनाई। मांगेवाला लइका जवन चीज

लंगले रही ओकरा उल्टा भइलवा पर मांगेवाला लइका चोर पड़ जाई। जदि ओकरा मंगला के अनुसार होई त फेर ऊ दोसरा लइका से पूछ्दी। एह तरे केहू ना केहू जरूर चोर पड़ जाई। चोर लइका से पुछ्दाई झाल लेब कि तलवार। जदी ऊ तलवार मांगी त पानी में एक हाथे छपाका मारल जाई, जदी ऊ झाल मांगी त पानी में थपड़ी बजावल जाई छपाका चाहे थपरी के पानी जेतना दूर जाई चोर लइका पानी के ओतना दूर छुए जाई। एही बीचे सभ लइका पैंवड़ के भाग जड़हेंसन। चोर लइका ओह लोग के छुए के कोरसिस करी। जे छुआ जाई ऊ चोर पड़ जाई।



गुली डंटा

खेलाड़ी लोग दु दल में बँटल रहेला। एह खेल में सबा हाथ के डंटा आ एक मूठ के गुली के जरूरत होला। गुली के दुनु छोर चांसल रहेला जेके डंटा से मारला पर ऊ ऊपर उड़ सके। एगो छोटीचुकी कुपी भूई में खोन दियाला। दुनु दल के लइका पारा-पारी दहिना आ बांया हाथ से गुली तूरेले सन। दुनु दल के लइकन के गूलो तुरला के संखेआ अलग अलग जोर दियाला। जेकर ढेर होला ओकरे पहिले दाव मिलेला एगो संखेआ तय रहेला कि हेतना में खेल होई। जवना दल के पहिले दाव पड़ी ओकर सगरी लइका पारा पारी कुपी पर गुली रख के ओमें डंटा लगा के गुली के उछलिहेसन। गुली के उछलला के साथे साथे पिछांत कहेलेसन। दोसरा दल के लइका गुली के लोकेलेसन। अगर

गुली लोका जाई त फेंके वाला लइका के दाव चलजाई। अगर गुली ना लोकाई त फेंकवाला लइका कुपी से हाथ भर दूर डंटा के रख दी आ दोसरा दल के लइका गुली के कुपी में फेंकेसन। जदी फेंके वाला लइका पिछात कहले रही त फेंके वाला लइका गुली के ओह जगे से जहां गुली गिरल रही, एक डेग पीछे हट के फेंकी। जदी पिछात कहे वाला के पहिले दोसरा दल के लइका आगात कह दी त फेंकेवाला लइका गुली के एक डेग आगे बढ़ के फेंकी।

गुली कुपी में गिर जाई त ऊ दल जेतना लमर पूजवले रही ऊ सभ खतम हो जाई। जदी गुली कुपी से डंटा भर दर गिरी त फेंके वाला लइका के दाव खतम हो जाई। जदी डंटा पर, भी लागी तबो दाव खतम हो जाई। तीनु मेंसे कवनो ना भइल त फेंकेवाला लइका अपना डंटा से गुली के नचा के तीनबेर मारी। एह तीनबेर में गुली जेतना दूर कुपी से गिरी ओकर दूरी डंटा से नपाई। नापे में जदी गंलती हो गइल आ दोसर दल के लइका मेचा कह दिहलस त सभ इनकर कइल माटी हो जाई। इनकर दाव भी खतम हो जाई। जवन गोल पहिले पांच सई डंटा पूजा दी चाहे जेतना तथ भइल रही ओतना पूजा दी, ऊ जीत जाई। जीतेवाला गोल के लइका फेर गुली तुरीहेसन। जवन लइका जवना हाथे जगो गुली तुरले रही ओहो हाथे ओतना डंटा गुली पर आगे आगे मारत जाई। सभ लइका एह दल के मारत जइहेसन। बीच में जगो मारेवाला दाव खाली गइल रही ओतना डंटा मारके दोसर दल वाला गुली के मार मार के पीछे पड़े लवटीहेसन। तब गुली से कुपी के जेतना दूरी रही ओके बड़ी-बड़ी कहके पारा पारी पदीहेसन। जब एगो लइका के सांस टूटे-टूटे होई

तब ऊ हाथ उठा दी ओकर सांस टूटे का पहिले दोसर लइका
पादे लागी ।

आम छू—आम छू

एह खेल में अठारह खेलाड़ी के जरूरत होला । खेलाड़ी
लोग के दु दल होला । हर दल में नवगो खेलाड़ी रहेले । खेल
के मैदान दु बरोबर भाग में बँटल रहेला । दुनो भाग के बीच में
एगो चिन्ह खींचले रहेला । कवनो एगो दल के कवनो एगो
लइका बोल बोलत दोसरका दल में ढूकेला । जदी बोल
बोलत ऊ बिपच्छी दलके जगो खेलाड़ियन के छू के अफना गोल में
चल आवेला ओतने पाइन्ट छुए वाला दल के मिलेला । जदी बोल
बोलेवाला लइका के ओकर बिपच्छी दल के लाङ्का पकड़ लोलेसन
आ ओकर सांस तूरी देलेसन त बिपच्छी दल के एगो पाइन्ट
मिल जाला त जेकर अविक पाइन्ट होला ऊहे दल जीतेला ।

खेल के बोल—

(क) आम छू—आम छू

अमवा घवद छू

(ख) चल कबड्डी धाइले

तबला घुड़ काइले

तबला में पइसा

लाल बगड़चा ।

भोजपुरी माहित्य मन्दिर के अनमोल प्रकाशन

जीरादेई से सदातक आश्रम तक
स० राधा मोहन राधेश, दाम—१.७५

गांधी गाथा

स० राधा मोहन राधेश : प्र० वीरेन्द्र नारायण पांडेय
दाम—१.००

प्रेम कथा

स० राधा मोहन राधेश, दाम—१.००

माटी के दीआधीव के बाती

(मामाजिक भोजपुरी नाटक)

मत्तीश्वर नहाय वर्मा 'मतीश', दाम—२.००

सेनुर के लाज

(मामाजिक भोजपुरी उपन्यास)

राधा मोहन राधेश, दाम—२.००

एहवातिन धरती

(भोजपुरी के प्रतिनिधि कहानियन के संग्रह)

स० राधा मोहन राधेश: प्र० वीरेन्द्र नारायण पांडेय

दाम—३.००

रहनिदार बेटी

(मामाजिक भोजपुरी उपन्यास)

जगदीश ओझा 'सुन्दर', दाम—२.००

भोजपुरी बिगुल

स० राधा मोहन राधेश, दाम—०.३०

भिले के पता—

भोजपुरी साहित्य मन्दिर

जगतगंज, वाराणसी—२